

Халкъалъул эркенлъи ц1унулеб

ГЪАЛБАЦ1

«Рагъул г1ахъалчи, г1емерал соназ Казбек РОВДялъул начальникъун х1алт1арав росуцояв подполковник Г1аблугъапуров Г1абудлгъапур къадаралде щвараб мехалда гъесулги жиндиргоги гъудул Г1умарасх1аб Гъазиевасухъе хъван гъаб назму бач1ана Къебедил Дадал вас Дадаев Набица» – ян хъван буго Г1.Гъазиевасул «Г1умру, мун макъилъиш дидা бихъараб?» гь.260-262 -абураб т1ехъалда.

Нильер гъудуласул берал къанщана,
Т1ок1алъ ниль рихъизе рагъиларедухъ,
Нильер гъалмагъасул к1алъай къот1ана
Т1ок1аб калам хадуб раг1иларедухъ.
Балагъун х1ахъеч1ел ч1ег1ерал берал
Ч1ег1ераб ракъалде жанире ана,
Г1енеккун ч1алг1инч1ел ч1урканал харбал
Т1ок1алъ раг1иларо Г1абдулгъапурил.
Дур эбел г1одаяв, г1амал берцинав,
Г1айибни бук1ана мун хехго хвезе,
Г1адамазул рек1ель хабар рекъарав,
Заманго щвелелде щайдай мун хвана.
Дур г1анч1аб гаргади, разияб рельи,
Кидал к1очон телеб гъалмагъзабазда,
Дур гъуниаб хабар, кепаб махсара,
Кидаго инаро нижер рек1елья.
Г1одун ч1ваданиги, къвагъун хваниги,
Къерилазда гъанже мун вихъиларо,
Хъах1илаб зодихъе рихъун аниги,
Гъудулзабаз мунгун рак1 чучиларо.
Г1алхул чанилг1адаб чалухаб лага,
Т1ок1алъ чучиларо чодул кълониби.
Чалухъаб логода рекъараб ярагъ
Т1ок1алъ борчинаро дур рачелалда.
Армия куцалев командир хванин,
Кавалеристазде хъван рит1е кагътал,
Халкъалъул эркенлъи ц1унулеб гъалбац1
Дунял тун арабльи лъазабе кибго,
Телеграмма бит1е министрасде,
Подполковникасе отставка хъваян,
Кагъат хъван лъазабе редакциялда
Начальникасул хвел халкъалда лъазе.
Риччанте рач1ине ч1ух1арал гъалбал
Рак1 чармилаб лочнол хабаде щвезе,
Риччанте г1одизе г1олил руччаби,
Г1амал берциница дунял тедал.
Ч1ух1арал васаца, цо йигей ясалъ,

Ч1ег1ер баян абе г1умру хвезег1ан.
Г1абдугъапуриде т1аде ракъги хъван,
Рак1 бац1ц1адай гъудул щибундай ч1елей.
Дуца бан ругъунаб чарамул ярагъ
Чияхъе къеч1ого, ц1унила васаз,
Дур мисалалдасан х1ат1иги гъабун,
Халкъалда жаниб ц1ар ц1унила гъез дур.
Ахираб дур сапар дихъе гъабураб
Ургъунгойиш ккараб, къо-лъик1 гъабизе,
Цадахъ Алмахъалде инеги бицун,
Мах1ачхъалаялде щвезе щай арав?
Хвалие къуркъизе бук1инч1ин бицун,
Ц1акъго х1ал гъабидал, ях1гойиш хвараб?
Унтигон къецалда заман ц1ик1к1индал,
Гъельул х1илла бергъун, тохлъунищ карав?
Аллагъасул къадар т1аде г1унт1идал,
Г1айиб гъабиларо къуркъананиги,
Къецалда заман ун, ч1аг1ун батила,
Гуребани лачен чучилароан.
Нух бит1аги дуе, хирияв гъудул,
Щваралъуб, бит1ун ккун, къейги дуй талих1,
Дуе хъулухъалъе х1улург1инзаби
Х1адурлъун ратаги ахираталда.
Мунги данде ч1авазе, хабар ц1ехезе,
Х1адурлъун ратила гъудулзабиги.
Гъезда дуца бице нижерги салам,
Заман щолеб бугин, рач1инин абе.
Дие бокъилаан хвараб мехалда
Хадуб рух1ал лъолеб уяб батизе,
Цереккун хваралги, хадур хваралги
Гъоб ахираталда дандч1ван рихъизе.
Дица гъеб мехалда ралагъилаан
Дирго гъудулзаби бишунго цере,
Гъезулгун данд ч1вараб меж бук1инаан
Бишунго дир рук1ел аниш т1убайлъун.

Дадаев Наби.

27.07.1978 с.

Подготовили Динаев Д.М. и Гаджимагомедов Г.Р.